



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ສະພາປະຊາຊົນ ແຂວງໄຊຍະບູລີ

ເລກທີ.../ສພຂ.ຊຍ
ໄຊຍະບູລີ, ວັນທີ 28/12/2023

ມະຕິ

ກອງປະຊຸມສະພາປະຊາຊົນ ແຂວງໄຊຍະບູລີ
ວ່າດ້ວຍການຮັບຮອງເອົາບົດລາຍງານການເຄື່ອນໄຫວວຽກງານ 6 ເດືອນຕົ້ນປີ
ແລະ ທິດທາງແຜນການເຄື່ອນໄຫວວຽກງານ 6 ເດືອນທ້າຍປີ 2023
ຂອງສານປະຊາຊົນແຂວງ

- ອີງຕາມ ລັດຖະທຳມະນູນ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ (ສະບັບປັບປຸງ) ປີ 2015 ມາດຕາ 77 ກ່ຽວກັບ ສິດ ແລະ ໜ້າທີ່ ຂອງສະພາປະຊາຊົນຂັ້ນແຂວງ;
- ອີງຕາມ ບົດລາຍງານຂອງສານປະຊາຊົນແຂວງ ສະບັບເລກທີ 257/ສປຊ.ຊຍ, ລົງວັນທີ 22 ສິງຫາ 2023 ກ່ຽວກັບການຈັດຕັ້ງປະຕິບັດວຽກງານ 6 ເດືອນຕົ້ນປີ ແລະ ແຜນການ 6 ເດືອນທ້າຍ ປີ 2023.

ຜ່ານການຄົ້ນຄ້ວາ, ພິຈາລະນາ ແລະ ປະກອບຄໍາເຫັນຢ່າງເລິກເຊິ່ງ ຂອງສະມາຊິກສະພາປະຊາຊົນແຂວງ ຕໍ່ບົດລາຍງານການຈັດຕັ້ງປະຕິບັດວຽກງານ 6 ເດືອນຕົ້ນປີ ແລະ ແຜນການ 6 ເດືອນທ້າຍປີ 2023 ຂອງສານປະຊາຊົນແຂວງ ໃນກອງປະຊຸມສະໄໝສາມັນ ເທື່ອທີ 5 ຂອງສະພາປະຊາຊົນແຂວງ ຊຸດທີ II ວັນທີ 25 ສິງຫາ 2023.

ກອງປະຊຸມ ຕົກລົງ:

ມາດຕາ 1 ຮັບຮອງເອົາບົດລາຍງານການເຄື່ອນໄຫວວຽກງານ 6 ເດືອນຕົ້ນປີ ຂອງສານປະຊາຊົນແຂວງ

ກອງປະຊຸມສະແດງຄວາມຊື່ມເຊີຍ ຕໍ່ສານປະຊາຊົນແຂວງ ທີ່ໄດ້ເອົາໃຈໃສ່ສຶກສາອົບຮົມການເມືອງ-ແນວຄິດ ຍົກລະດັບຄວາມຮູ້, ຄວາມສາມາດທາງດ້ານທິດສະດີ ແລະ ວິຊາສະເພາະໃຫ້ແກ່ຜູ້ພິພາກສາ ແລະ ພະນັກງານ, ປັບປຸງແບບແຜນວິທີເຮັດວຽກ, ພັດທະນາພື້ນຖານໂຄງລ່າງ ແລະ ວັດຖຸເຕັກນິກ ເຮັດໃຫ້ການເຄື່ອນໄຫວວຽກງານມີຜົນສໍາເລັດຫຼາຍດ້ານ ເປັນຕົ້ນ: ໄດ້ເອົາໃຈໃສ່ຕັດສິນ ແລະ ພິພາກສາຄະດີດ້ວຍຄວາມຮັບຜິດຊອບສູງ ເຊິ່ງສະແດງອອກ ໃນ 6 ເດືອນຕົ້ນປີ 2023 ຜ່ານມາຢູ່ສານປະຊາຊົນແຂວງ ແລະ ສານປະຊາຊົນເຂດ ມີຄະດີຄ້າງມາທັງໝົດ 48 ເລື້ອງ, ເຂົ້າໃໝ່ 297 ເລື້ອງ, ລວມຄະດີທັງໝົດ 340 ເລື້ອງ, ສາມາດແກ້ໄຂໄດ້ 260 ເລື້ອງ, ເທົ່າກັບ 76,47% ທຽບໃສ່ 6 ເດືອນຕົ້ນປີ ຄະດີຫຼຸດລົງ 41 ເລື້ອງ.

ຄຽງຄູ່ກັນນັ້ນ ກອງປະຊຸມເຫັນວ່າຍັງມີບາງວຽກງານຈຳນວນໜຶ່ງ ທີ່ສານປະຊາຊົນແຂວງຈະຕ້ອງໄດ້ປັບປຸງແກ້ໄຂເປັນຕົ້ນ: ການພິຈາລະນາຄະດີທີ່ເຂົ້າມາສານ ຈຳນວນໜຶ່ງຍັງຊັກຊ້າ ຍັງບໍ່ຖືກຕ້ອງຕາມກຳນົດເວລາ ທີ່ກົດໝາຍກຳນົດໄວ້, ການເກັບກຳຂໍ້ມູນ, ການຊຶ່ງຊາ, ຕີລາຄາ, ວິໄຈຂໍ້ມູນຫຼັກຖານຍັງບໍ່ທັນຮອບດ້ານ, ຄົບຖ້ວນ, ຍັງບໍ່ຮັບປະກັນໃຫ້ຄູ່ຄວາມ, ບຸກຄົນທີ່ສາມໄດ້ໂຕ້ແຍ່ງ-ໂຕ້ຖຽງກັນເທົ່າທີ່ຄວນ, ການຕິດຕາມກວດກາ, ຊຸກຍູ້ການພິຈາລະນາຄະດີຂອງສານປະຊາຊົນເຂດຍັງບໍ່ທັນປົກກະຕິຕໍ່ເນື່ອງ ເຮັດໃຫ້ການພິຈາລະນາຄະດີບາງເລື່ອງຢູ່ສານປະຊາຊົນເຂດມີການຂໍອຸທອນ, ສານຂັ້ນອຸທອນໄດ້ພິພາກສາລົບລ້າງທັງໝົດ ຫຼື ບາງສ່ວນ.

ມາດຕາ 2 ຮັບຮອງເອົາທິດທາງແຜນການເຄື່ອນໄຫວວຽກງານ 6 ເດືອນທ້າຍປີ 2023 ຂອງສານປະຊາຊົນແຂວງ

ກອງປະຊຸມເຫັນດີຮັບຮອງເອົາບັນດາເນື້ອໃນທີ່ກຳນົດໄວ້ໃນຄາດໝາຍສູ້ຊົນ ແລະ ທິດທາງແຜນການຈຸດສຸມ ຂອງສານປະຊາຊົນແຂວງ ແຕ່ກອງປະຊຸມສະເໜີໃຫ້ ສານປະຊາຊົນແຂວງເອົາໃຈໃສ່ ດັ່ງນີ້:

1. ຍົກສູງຄຸນພາບຂອງການດຳເນີນຄະດີຢູ່ສານຂັ້ນຕົ້ນ ໃຫ້ບັນລຸ 85% ຂຶ້ນໄປ ຂອງຄະດີທັງໝົດ ທີ່ເຂົ້າມາສານ, ອັດຕາການຂໍອຸທອນບໍ່ໃຫ້ເກີນ 15% ແລະ ອັດຕາການຂໍລົບລ້າງໃຫ້ໜ້ອຍລົງ ຄະດີທີ່ເຂົ້າມາສານໂດຍທຽບໃສ່ປີຜ່ານມາ;
2. ເອົາໃຈໃສ່ປັບປຸງ ແລະ ຍົກສູງຄຸນທາດການເມືອງ, ຄຸນສົມບັດສິນທຳປະຕິວັດ, ຈັນຍາບັນ ແລະ ຈັນຍາທຳຄວາມຮູ້, ຄວາມສາມາດແບບມືອາຊີບຂອງຜູ້ພິພາກສາ ແລະ ພະນັກງານຂອງສານປະຊາຊົນແຂວງ ແລະ ສານປະຊາຊົນເຂດ ເຮັດໃຫ້ຜູ້ພິພາກສາ ແລະ ພະນັກງານຂອງສານ ມີນ້ຳໃຈຮັບໃຊ້ປະຊາຊົນຢ່າງແທ້ຈິງ ການແກ້ໄຂຄະດີໃຫ້ຮັບປະກັນຄວາມຖືກຕ້ອງ, ໂປ່ງໃສ ແລະ ມີປະສິດທິຜົນ ເພື່ອເຮັດໃຫ້ຂົງເຂດສານປະຊາຊົນ ມີຄວາມໂປ່ງໃສ;
3. ການຕີລາຄາ ປະເມີນຜົນຜູ້ພິພາກສາ ດີ-ເກັ່ງ ໃຫ້ໄດ້ 25% ຂຶ້ນໄປ ຂອງຜູ້ພິພາກສາທັງໝົດ;
4. ເພີ່ມທະວີການປະສານສົມທົບກັບຂະແໜງການທີ່ກ່ຽວຂ້ອງ ກັບການດຳເນີນຄະດີໃຫ້ມີຄວາມຄ່ອງຕົວ ແລະ ກົມກຽວ ເພື່ອຮັບປະກັນໃຫ້ດຳເນີນຄະດີຕາມຂະບວນຍຸຕິທຳມີຄວາມຄົບຖ້ວນ, ຮອບດ້ານ ແລະ ພາວະວິໄສ;
5. ສືບຕໍ່ປະສານສົມທົບກັບສາຍຕັ້ງ ແລະ ສາຍຂວາງ ເພື່ອຮ່ວມມືແຮກສ່ຽວກັບສານປະຊາຊົນແຂວງ ອຽນບາຍ ແລະ ແຂວງອື່ນໆ ຂອງ ສສ ຫວຽດນາມ.

ມາດຕາ 3 ຮັບຮອງເອົາບັນດາມາດຕະການຈັດຕັ້ງປະຕິບັດ ຂອງສານປະຊາຊົນແຂວງ

ກອງປະຊຸມເຫັນດີເປັນເອກະພາບ ຕໍ່ 4 ມາດຕະການຈັດຕັ້ງປະຕິບັດ ທີ່ສານປະຊາຊົນແຂວງ ໄດ້ກຳນົດໄວ້ໃນບົດລາຍງານ ແຕ່ກອງປະຊຸມສະເໜີບາງມາດຕະການເພີ່ມຕື່ມ ດັ່ງນີ້:

1. ເພີ່ມທະວີຄວາມຮັບຜິດຊອບ ຂອງຄະນະພັກ-ຄະນະນຳ ໃນການຜັນຂະຫຍາຍມະຕິກອງປະຊຸມສະໄໝສາມັນ ເທື່ອທີ 5 ຂອງສະພາປະຊາຊົນແຂວງ ຊຸດທີ II ໃຫ້ເກີດເປັນຮູບປະທຳ ໂດຍການນຳໄປເຜີຍແຜ່ເຊື່ອມຊຶມໃຫ້ບັນດາຜູ້ພິພາກສາ ແລະ ພະນັກງານຂອງສານປະຊາຊົນຢ່າງທົ່ວເຖິງ, ເລິກເຊິ່ງ ເພື່ອເຮັດໃຫ້ບັນດາຄາດໝາຍໃນ 6 ເດືອນທ້າຍປີ ບັນລຸຕາມແຜນການທີ່ວາງໄວ້;
2. ສືບຕໍ່ສຶກສາອົບຮົມການເມືອງ-ແນວຄິດ ໃຫ້ບັນດາຜູ້ພິພາກສາ ແລະ ພະນັກງານຂອງສານປະຊາຊົນໃຫ້ມີຄຸນທາດການເມືອງທີ່ໜັກແໜ້ນ, ມີຈັນຍາບັນ, ຈັນຍາທຳ, ມີນ້ຳໃຈຮັບໃຊ້ປະຊາຊົນຢ່າງແທ້ຈິງ, ເຄົາລົບລະບຽບວິໄນຂອງການຈັດຕັ້ງ, ມີສະຕິເຄົາລົບປະຕິບັດຕາມລະບຽບກົດໝາຍຢ່າງເຂັ້ມງວດ, ຍົກລະດັບຄວາມຮູ້, ຄວາມສາມາດທາງດ້ານວິຊາສະເພາະວິຊາການກົດໝາຍ, ທິດສະດີການເມືອງ, ພາສາຕ່າງປະເທດ ກໍ່ຄືວິທີການດຳເນີນຄະດີຂອງສານ;
3. ເອົາໃຈໃສ່ປັບປຸງກົນໄກແບບແຜນວິທີເຮັດວຽກ ກໍ່ຄືການດຳເນີນຄະດີໃຫ້ມີຄວາມຖືກຕ້ອງ, ວ່ອງໄວ, ໂປ່ງໃສ, ຮັບປະກັນໃຫ້ມີຄວາມຍຸຕິທຳໃນສັງຄົມ;
4. ເພີ່ມທະວີການຕິດຕາມກວດກາການດຳເນີນຄະດີຢູ່ສານປະຊາຊົນແຂວງ, ເຂດຢ່າງເປັນປົກກະຕິ, ຕໍ່ເນື່ອງເພື່ອເຮັດໃຫ້ການດຳເນີນຄະດີມີຄວາມຖືກຕ້ອງຕາມກົດໝາຍ ແລະ ຄວາມເປັນຈິງ ຫຼີກລຽງການພິຈາລະນາຄະດີຫຼົບໄປຫຼົບມາຫຼາຍເທື່ອ;
5. ສືບຕໍ່ເອົາໃຈໃສ່ຂອດປະສານສົມທົບ, ປຶກສາຫາລື ແລະ ຂໍ້ທົດຊີ້ນຳກັບຄະນະພັກ, ອຳນາດການປົກຄອງທ້ອງຖິ່ນ, ສະພາປະຊາຊົນແຂວງ ໃຫ້ຫຼາຍຂຶ້ນ.

ມາດຕາ 4 ການຈັດຕັ້ງປະຕິບັດ

1. ມອບໃຫ້ສານປະຊາຊົນແຂວງ ຈັດຕັ້ງປະຕິບັດມະຕິສະບັບນີ້ ຢ່າງເຂັ້ມງວດ;
2. ມອບໃຫ້ຄະນະປະຈຳສະພາປະຊາຊົນແຂວງ, ຄະນະກຳມະການຍຸຕິທຳ ແລະ ປ້ອງກັນຊາດ-ປ້ອງ

ກັນຄວາມສະຫງົບ ສະພາປະຊາຊົນແຂວງ ຕິດຕາມກວດກາ ແລະ ຊຸກຍູ້ ການຈັດຕັ້ງປະຕິບັດມະຕິສະບັບນີ້
ຕາມພາລະບົດບາດ, ສິດ ແລະ ໜ້າທີ່ຂອງຕົນ ຢ່າງເຂັ້ມງວດ.

ມາດຕາ 5 ຜົນສັກສິດ

ມະຕິສະບັບນີ້ ມີຜົນສັກສິດນັບແຕ່ວັນລົງລາຍເຊັນເປັນຕົ້ນໄປ.

ປະທານສະພາປະຊາຊົນແຂວງ



ເພັງນິລັນ ຄຳພັນເພັງ